

توراة و انجیل کے نام کی تحقیق

مولانا ڈاکٹر شبیر احمد اسٹریلیا

توراة

حضرت موسیٰ علیہ السلام پر نازل کی گئی آسمانی کتاب قرآن مجید میں یہ لفظ فتح کے ساتھ بھی پڑھا جاتا ہے اور امالہ کے ساتھ بھی۔ امالہ کے ساتھ ابو عمرو، کسائی اور ابن ذکوان کی قراءت ہے۔ یہی امالہ والا تلفظ اردو میں رائج ہے اور اسی مناسبت سے توراة کو ”ی“ کے ساتھ توریت لکھا جاتا ہے۔

بعض علمائے لغت توراة کو عربی لفظ بتاتے ہیں۔ ان کے نزدیک اس کا ماخذ وری (یا وری) ہے وری الزند کے معنی ہیں چھماق سے آگ کا لکھنا۔ توراة کی اصل پر بحث کرتے ہوئے قرطبی اپنی تفسیر میں لکھتے ہیں: ۳

والتوراة معانها الضياء والنور مشتقة من وری الزند (ووری لغتا) اذا خرجت نارہ۔ توراة کے معنی ہیں روشنی اور اس کا ماخذ وری الزند ہے جس کے معنی ہیں چھماق سے آگ لکھنا۔ اب رہا یہ سوال کہ وری سے توراة کیسے بنا؟ تو علمائے لغت نے اس کی تین توجیہیں بیان کی ہیں: اول یہ کہ توراة کا وزن تفعلة ہے اور یہ اصل میں توریت تھا۔ صرفی قاعدے کی رو سے اگر مفتوح ہو اور اس کا باقبل متحرک ہو تو ی الف سے بدل جائے گی۔ اسی قاعدے کی رو سے توریت سے توراة بنا۔ یہ قول کوئی نحو یوں کا ہے۔

بصری کہتے ہیں کہ تفعلة کا وزن بہت نادر ہے اس لئے ان کے نزدیک توراة کا وزن فوعلة ہے اور یہ وزن تفعلة کی بہ نسبت زیادہ مستعمل ہے۔ وری سے فوعلة کے وزن پر وریہ بنا جس کی پہلی واؤت میں بدل گئی جیسے وؤنچ سے تونچ، اور وؤنچہ سے تحمۃ بنے ہیں اور مذکورہ بالا صرفی قاعدے کی رو سے ی الف میں بدل گئی۔ اس طرح وریہ سے توراة بنا۔ یہ دوسری توجیہ ہے۔

تیسری توجیہ یہ ہے کہ توراة کا وزن تَفْعَلَةٌ بکسر العین ہے۔ اور یہ وڑی کا مصدر ہے۔ جیسے رسی کا مصدر رُزِیَہ اور سلسلی کا تَسْلِیۃ ہے۔ وڑی الزد کے معنی ہیں: اس نے چھماق سے آگ لگائی۔ اس طرح توریہ کے معنی ہوں گے: چھماق سے آگ لگانا۔

اس لفظ میں مشکل یہ ہے کہ صرفی قاعدے کی رو سے توریہ کی ی ماقبل مکسور ہونے کی وجہ سے الف میں تبدیل نہیں ہو سکتی عدائے لغت نے قبیلہ طئی کی بولی کا سہارا لیا ہے جس میں ماقبل مکسور ہونے کے بوجہ الف میں بدل جاتی ہے۔ چنانچہ اس قبیلہ کے لوگ جاریہ کو جاراۃ، توصیہ کو توصاۃ، اور ناصیہ کو ناصاۃ بولتے ہیں، اسی قبیلہ کی بولی کے مطابق توریہ سے توراة بنا۔ یہ قول فراء کا ہے۔ ۴

ایک قول یہ بھی ہے کہ توراة کی اصل توریہ ہے جس کے معنی ذومعنی بات کہنے کے ہیں۔ اس مصدر کا وڑی سے کوئی تعلق نہیں ہے۔ ابو عبیدہ کے نزدیک یہ وڑاء سے ماخوذ ہے جس کے معنی ہیں: ”پیچھے“ کیونکہ ذومعنی بات کہنے والا اپنے مقصد کو پیچھے پیچھے چھپا لیتا ہے۔

توراة کی اصل کے بارے میں یہ قول مورخ کا ہے۔ اس کی وجہ تسمیہ بتاتے ہوئے وہ کہتے ہیں: فکان اکثر التوراة معاریض وتلویحات من غیر تصریح وایضاح۔ گویا کہ توراة کے اکثر حصوں میں صراحت ووضاحت کے بجائے اشاروں کنایوں سے کام لیا گیا ہے۔

قرطبی نے اس قول کو ذکر کر کے اس کی تردید کی ہے۔ ان کے نزدیک جمہور نے پہلی رائے کو اس بنا پر قبول کیا ہے کہ اللہ تعالیٰ توریت کی شان میں فرماتے ہیں: ﴿وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَاءً ذُكْرًا الْمُمْتَنِينَ﴾ (انبیاء: ۷۸)

ہم نے موسیٰ اور ہارون کو فرقان، روشنی اور پرہیزگاروں کے لئے ذکر عطا کیا۔ وجہ استدلال یہ ہے کہ جس کتاب کی شان میں روشنی کہا گیا ہو اس میں ابہام وغموض کیسے ہو سکتا ہے؟

یہ رہے ان علماء کے اقوال جو توراة کے عربی الاصل ہونے کے قائل ہیں۔ علماء کا

ایک دوسرا فریق توراة کو معرب بتاتا ہے۔ چنانچہ زختری کشاف میں کہتے ہیں: ۵

التوراة والانجيل اسمان اعجميان، وتكلف اشتقاقهما من الوری والنجل ووزنهما بتفعلة وافعل انما يصح بعد كونهما عربيين۔ توراة و انجیل غیر عربی اسماء ہیں (وری اور (نجل) سے ان کے اشتقاق کی کوشش کرنا، اور ان کا وزن بتفعلة اور افعل بتانا اسی وقت درست ہوگا جب ان کا عربی ہونا طے پائے۔

انوار التریل میں قاضی بیضاوی نے بھی تقریباً یہی بات کہی ہے۔ بلکہ انہوں نے توراة و انجیل کو عربی ثابت کرنے کی کوشش کو تحف (زیادتی) سے تعبیر کیا ہے۔ ۶

المصباح السمری فی فریق اول کی رائے نقل کرنے کے بعد لکھتے ہیں: یہ بات محل نظر ہے کیونکہ یہ غیر عربی ہے۔ ۷

تاج العروس میں زبیدی اپنے شیخ کا یہ قول نقل کرتے ہیں کہ: محققین کا کہنا ہے کہ توراة غیر عربی لفظ ہے۔ بلکہ بالاتفاق وہ عبرانی لفظ ہے۔ ۸ یہی قول صحیح ہے۔ عبرانی میں یہ لفظ توراة ہے۔ جس میں (تو) بروزن (دو) ہے اور آخر کا حرف ہے جو اضافت کی حالت میں ت بن جاتی ہے۔ اس کے معنی ہدایات اور قانون کے ہیں۔ اسی لفظ سے (مورے) بنا ہے جس کے معنی معلم کے ہیں۔

انجیل:

حضرت عیسیٰ علیہ السلام پر نازل کی گئی آسمانی کتاب۔ بعض علمائے لغت اس کو عربی بتاتے ہیں۔ ان کے نزدیک اس کا ماخذ عربی کا لفظ نجل ہے جس کے مختلف معنی ہیں، اور ان کی مناسبت سے مختلف اقوال منقول ہیں۔ قرطبی نے اپنی تفسیر میں ان کا تفصیلی جائزہ لیا ہے۔ یہ اقوال حسب ذیل ہیں۔ ۹

(۱) انجل کے معنی ہیں: اصل نژاد۔ کہا جاتا ہے فلان کریم النجل۔ انجیل نجل سے انہیں معنوں میں مشتق ہے۔ کیونکہ انجیل علم و حکمت کا ماخذ ہے۔ یہ قول فراء کا ہے۔

(۲) انجیل (نوں و جیم کے فتح کے ساتھ) کے معنی ہیں کشادہ چشمی۔ اسی مناسبت سے گہرے اور پھیلے ہوئے زخم کو طعنے ٹیکھا، کہتے ہیں۔ انجیل میں رشد و ہدایت کی وسعت کی وجہ سے اسے یہ نام دیا گیا ہے۔

(۳) انجیل کے معنی آپس میں بھگڑنے کے ہیں۔ لوگوں میں انجیل کے بارے میں اختلاف کی وجہ سے اس کا یہ نام پڑا۔

(۴) شرعے اصمعی سے یہ قول نقل کیا ہے کہ انجیل ہر اس کتاب کو کہتے ہیں جس کی سطور زیادہ ہوں۔ یہ انجیل سے ماخوذ ہے جس کے معنی وسعت و کشادگی کے ہیں۔

بعض علماء لغت انجیل کو انجیل سے ماخوذ بتاتے ہیں لیکن وثوق کے ساتھ نہیں، چنانچہ مشہور عالم لغت ابن درید اپنی کتاب جمہرة اللغة میں کہتے ہیں: ۱۰

اِسْتَنْجَلَ الْمَاءَ اِذَا ظَهَرَ فِي الْوَادِي وَيُمْكِنُ اَنْ يَكُونَ اِسْتِثْقَا الْاِنْجِيلِ مِنْ هَذَا اِسْتِجْلَ الْمَاءِ كَالْمَعْنَى هِيَ: وادی میں پانی کا نکل آنا ہو سکتا ہے کہ انجیل اس سے ماخوذ ہو۔

دوسری جگہ لکھتے ہیں: ۱۱

وانجیل ان کسان عربیاً محضاً فاشتقاقه من النجل وهو ظهور الماء على وجه الارض واتساعه اگر لفظ انجیل خالص عربی ہو تو اس کا اشتقاق انجیل سے ہوگا۔ جس کے معنی سطح زمین پر پانی نکل آنے اور پھیل جانے کے ہیں۔

المصباح المنیر میں فیوی کہتے ہیں: ۱۲

والانجيل قيل مشتق من نجلته اذا استخرجته

کہا جاتا ہے انجیل انجیل سے ماخوذ ہے جس کے معنی کسی چیز کو کسی دوسری چیز سے اخذ کرنے کے ہیں۔

علماء کا دوسرا فریق اس لفظ کو معرب گردانتا ہے۔ انجیل کے بارے میں زبیری کا قول توراة کی بحث میں گزر چکا ہے۔ اس کے بعد وہ مزید کہتے ہیں: وقر الحسن الانجيل بفتح

الهمزة، وهو دليل على العجمة، لان افعيل يفتح الهمزة عديم في اوزان العرب حسن انجيل كوهزہ کے فتح کے ساتھ (انجیل) پڑھتے ہیں جو اس کے غیر عربی ہونے کی دلیل ہے۔ کیونکہ افعیل کا وزن عربی زبان میں پایا نہیں جاتا۔ اس قول کو ابو حیان ۳۱۱ اور بیضاوی ۳۱۲ نے بھی ذکر کیا ہے۔

قرطبی اپنی تفسیر میں فریق اول کی آراء نقل کرنے کے بعد کہتے ہیں: کہا جاتا ہے توراۃ اور انجیل سریانی زبان کے لفظ ہیں۔ مزید یہ بھی کہا جاتا ہے کہ انجیل سریانی میں انگلیون ہے۔ جو الیق نے انجیل کو اپنی کتاب معرب میں شامل کیا ہے: ۵۱

فریق ثانی کا قول ہی صحیح ہے۔ دراصل انجیل یونانی لفظ ہے۔ حضرت عیسیٰ علیہ السلام کی بعثت کے وقت فلسطین اور قرب وجوار میں یونانی علم وثقافت کی زبان تھی، ویسے یہودیوں کی زبان ان دنوں آرامی تھی جس کی ایک شاخ سریانی ہے۔ یونانی میں انجیل کی اصل اوٹگیون ہے جو دو لفظوں سے مرکب ہے۔ پہلا لفظ او ہے جس کے معنی ہیں اچھا۔ اور دوسرا لفظ ہے انگلیا جس کے معنی ہیں: خبر پیغام، اسی لفظ سے انگریزی میں angel آیا ہے جس کے لفظی معنی خبر رساں یا پیامبر کے ہیں ان دونوں لفظوں سے مرکب لفظ اوٹگیون کے معنی ہیں خوشخبری۔ یہی یونانی لفظ سریانی میں بھی (اوٹگیون) کی شکل میں داخل ہوا۔ سریانی میں اس کی جمع اوٹگیا آتی ہے اور قرین قیاس یہ ہے کہ یہی صیغہ عربی میں آکر انجیل بنا۔ یہ لفظ یورپ کی اکثر زبانوں میں بھی یونانی سے داخل ہوا ہے چنانچہ جرمن میں EVANG EVANGILO، EVANGILO اور فرانسیسی میں EVANGILE۔ اسی لفظ کی مختلف شکلیں ہیں۔ قدیم انگریزی میں یونانی کا یہ لفظ نہیں لیا گیا بلکہ اس کا ترجمہ کر لیا گیا جو GODSPEL تھا۔ GOD کے معنی ہیں اچھا (جو آج کل کی انگریزی میں GOOD ہے) اور SPEL کے معنی ہیں: خبر یہی لفظ آج کی انگریزی میں GOSPEL بنا ہے۔

حواشی و حوالہ جات

- ۱۔ نحو اور تجوید کی اصطلاح میں الف کو یائے مجہول میں بدلنے کا نام امالہ ہے حفص کی قراءت میں صرف ایک لفظ امالے سے پڑھا جاتا ہے اور وہ ہے بحر ہا جو سورہ ہود کی ۴۱ ویں آیت میں ہے یہ لفظ امالے کے ساتھ بحرے ہا پڑھا جاتا ہے۔ دیگر قراء کی قراءتوں میں بہت سارے الفاظ امالے سے پڑھے جاتے ہیں۔
- ۲۔ الکشف عن وجہ القراءات السبع، مکی بن ابی طالب، تحقیق حاتم صالح الضامن، الرسالة بیروت ۱/۱۸۳
- ۳۔ تفسیر قرطبی، دار الکتب المصریہ ۳/۵-۶
- ۴۔ تہذیب اللغة، از ہری۔۔ مجمع اللغة العربیہ، قاہرہ ۱۵/۳۰۷
- ۵۔ الکشاف، زحشری، دار المعرفہ، بیروت ۱/۴۱۰
- ۶۔ انوار التنزیل، موسسہ شعبان، بیروت، ۲/۲
- ۷۔ المصباح الممیر، فیومی، المکتبۃ العلمیۃ بیروت (وری)
- ۸۔ تاج العروس، سید مرتضیٰ زبیدی، بگرامی، بولاق، (وری)
- ۹۔ تفسیر قرطبی ۲/۵-۶
- ۱۰۔ جملہ اللغة، ابن درید، دائرة المعارف/حیدرآباد، ۲/۱۱۲
- ۱۱۔ حوالہ سابق ۳/۳۷۷
- ۱۲۔ المصباح الممیر (نخل)
- ۱۳۔ البحر المحیط، ابو حیان اندلسی، دار المعرفہ، بیروت، ۲/۳۷۸
- ۱۴۔ انوار التنزیل ۲/۲
- ۱۵۔ العرب من الکلام الاعجمی، الجوالیقی (تحقیق احمد شاہ) دار الکتب المصریہ، قاہرہ۔ ص ۲۳
- ۱۶۔ عربی میں ملک (فرشتہ) کے لفظی معنی بھی قاصد کے ہیں۔

